

తిరుగుబాటు

ఉన్నట్టుండి నాగభూషణం తన మంచితనానికి మచ్చ తెచ్చు కుంటాడని ఎవ్వరూ అనుకోలేదు,

చెడవాడనిపించుకోవడం సులభంకానీ మంచివాడనిపించుకోవడం మాటలు కొడు. ఇన్నాళ్లూ వాడు చేసినవన్నీ మంచిపనులే. మచ్చు కొక్కటన్నా చెడ్డపని చెయ్యలేదు.

భూషణానికి ఐదేళ్లుండగా, పలకా, బలపం చేతికిచ్చి వాళ్ళ నాన్న "బడికెళ్ళరా నాయనా" అన్నాడు. వాడు తలూపి, పలకా బలపం పుచ్చుకొని బడికెళ్ళేడు. జ్వరమో పులకరమో వస్తేతప్ప వాడు బడికి ఎగనామం పెట్టలేదు. బళ్ళో బుద్ధిగా చదువుకున్నాడు. తుంటరి పిల్లలతో తిరగలేదు. తుంటరీడిలు కాల్చలేదు. కొంటెపనులు చేయలేదు. పంతుళ్ళు మెచ్చుకున్నారు. ఊళ్ళోవాళ్ళు. తమ పిల్లలకి నాగభూషణాన్ని ఆదర్శంగా చూపి "వాడ్ని చూసి నేర్చుకోండిరా" అన్నారు.

వాడు అంత బుద్ధిమంతుడు గనుకనే ప్రతి సంవత్సరం పెతరగతికి వెళ్ళగలిగాడు. గీతలేక వాని చదువు ఐదవ తరగతితో ఆగిపోయింది. కాని చదివించివుంటే ఎమ్మెదాకా ఎక్కడా ఫెయిల్ కాకుండా. పాసయి వుండేవాడు. వాడి కాగీత లేదు, ఎద్దుముడ్డి పొడుచుకుని బ్రతకమనివుంది. అందుకనే వాళ్ళ నాన్నకి వాణ్ణి చదివించాలన్న బుద్ధివుట్టలేదు. వానికి మట్టుకు చదవాలనే వుండేది. ఐవో తరగతి పాసయినాక, "హైస్కూల్లో చేరుతాను" అన్నాడు వాళ్ళనాన్నతో.

"వద్దమ్మా, నాకు రానురాను ఏండు పెబడుతున్నాయి. నువ్వు లేక పోతే నేనీ వ్యవసాయం చేయగలనా? అదీగాక కావలసినంత ఆస్తి వుంది చదువెందుకయ్యా!" అన్నాడు.

అదీ నిజమే, వరదయ్యకి భూషణం తొలి సంతానంకాదు. ముందు నలుగు రాడబిడ్డలున్నారు. ఆడపిల్లలు గనుక - వాళ్ళు తనకి ఉపయోగ పడలేదు. ఉపయోగపడే కొడుకుని, చదువుకోసమని, వదులుకోవడానికి, ఆయనకి మనస్కరించలేదు.

తండ్రి సమాధానంవిన్న నాగభూషణం మనసులో ఏం బాధపడ్డాడో మారాం మట్టుకు చెయ్యలేదు.

ఆ రోజునుంచే పనిలోకి వంగాడు. చిన్నపనీ పెద్దపనీ, అన్నీ చేసుకపోయ్యేవాడు. వయసొచ్చి, సేద్యగాడయ్యాకకూడ వాడు స్వతం త్రించి ఒక్కపనీ చెయ్యలేదు. వాళ్ళ నాన్న పని పురమాయించాలి వాడు చెయ్యాలి. ఫలానా చేను దుక్కి దున్నమ్మా అంటే సరేనని దున్నేవాడు. ఫలానా చేను గొర్రు తోలమంటే, గొర్రు తోలేవాడు. అట్లా అని ఏ పని ఎప్పుడు చెయ్యాలో, ఎట్లా చెయ్యాలో, తెలియదా అంటే వాడికి బాగానే తెలుసు. ఆ మాటకొస్తే, వాళ్ళ నాన్నకన్నాకూడా వాడికే బాగా తెలుసు. అయితేనేం వాళ్ళ నాన్న చెప్పింది వాడికి వేద వాక్యం.

పెద్దవాళ్ళు ఏం చెప్పినా, ఏం చేసినా, తమ మంచికేనని వాడి విశ్వాసం అందుకే వాడు ఏది చెయ్యాలన్నా. వాళ్ళ నాన్నని అడగందే చేపేవాడు కాదు. వాడికి పద్దెనిమిదేళ్ళున్నప్పుడు కమ్యూనిజం అన్న పదం విన్నాడు. ఆ పదం వాడున్న వూరికి అప్పుడప్పుడే పాకింది. కమ్యూనిస్టులొచ్చి వూళ్ళలో రైతు సంఘాలు, కూలి సంఘాలు యువజన సంఘాలు స్థాపిస్తున్నారు. తనతోటి యువకులంతా చాలామంది సంఘాలో చేరుతున్నారు. పత్రికలు తెప్పించడం, సభలు జరపడం, బుర్రకథలు నేర్చుకోవడం వూరంతా ఏదో హడావిడి, ఏదో మార్పు ఇదంతా చూస్తుంటే భూషణంలోవున్న వుడుకు రక్తంకూడా వురకలు వేసింది. కాని వాళ్ళ నాన్నకది సమ్మతం కాలేదు. "చీచీ, కమ్యూనిస్టులో కలుస్తారా ఎవరన్నా? ముసలాళ్ళని గొంతులు కోస్తారు వాళ్ళు. అయినా పనీ పాటాలేని ఆకతాయి వెధవలకు పార్టీలుగానీ, మన కేందుకయ్యా?" అని చీదరించుకున్నాడు.

ఆపైన భూషణం నోరె తలేదు. అంత బుద్ధిమంతుడు వాడు ! అంతెందుకు పక్క టాన్లోవున్న సినిమా చూడాలన్నా, వాడు తండ్రి పర్మిషన్ లేందే చూచేవాడు కాదు. వాళ్ళ నాన్న పర్మిషన్ ఇస్తే ఇస్తాడు లేకపోతే లేదు.

“ఏం సినిమాలు, పాడు సినిమాలు, ఒక నీతా పాడా. ఏముంది అందులో.... లక్షణంగా కూర్చోని భారతమో, రామాయణమో చదువు కోవయ్యా. పుణ్యమూ, పురుషార్థమూను” అంటాడు.

భూషణం భోంచేసి, బుదిగా, భారతమో, రామాయణమో, పట్టుకొని కాసేపు గొంతె తి చదివేవాడు వాడికి అందులో అక్కడో ముక్కా, అక్కడో ముక్కా అర్థం అయేది. అర్థమయినా, కాకపోయినా నిద్ర కళ్ళమీది కొచ్చినంతవరకు చదివి, ఆపైన పడుకునేవాడు

ఇట్లాంటి భూషణానికి - వాళ్ళ నాన్నపట్ల వాడికున్న గురుత్వం కాస్త నడలింది. ఎప్పుడూ అంటే - వాడిపెళ్ళి విషయంలో. అప్పటికి వాడికి ఇరవై రెండేళ్ళు. ఇంటికొచ్చిన బంధువు ఎవరో ఒకాయన, మాట ప్రస్తావనగా, అబ్బాయికి పెళ్ళి సంబంధాలేమీ చూడటం లేదా? అన్నాడు. అప్పుడు భూషణం అక్కడే ఉన్నాడు

“అప్పుడే ఏం తొందరరొచ్చిందిలెదూ” అంటూ కొట్టి పారేశాడు వరదయ్య. అది భూషణానికి నచ్చలేదు. పట్టుకారుకు పట్టందని శరీరపుషి తనది తొందర లేకపోవడమేమిటి? సేద్యంకాడికి ఇంకా తలో, చెలో బువ్వ నెత్తిన పెట్టుకొని రావడం తల కొట్టినట్లుగావుంది వాడికి. ఈ విషయం తండ్రి గ్రహించనందుకు, నిజంగానే కోపం వచ్చింది. సమయానికి అక్కడే వున్న అమ్మ చక్రం అడ్డువేసి రక్షించింది.

“ఆయన మాటలకే మొచ్చేలే, ఆడపిల్ల లేమో అంతా అ తగా రిళ్ళకు పోయారు. ఒకదాన్నిఎన్నాళ్ళని ఈదను యీ సంసారాన్ని. ఎక్కడన్నా మంచి సంబంధముంటే చూడన్నయ్యా చేసుకుంటాము” అన్నది అమ్మ.

ఆ క్షణాన వాడికి వాళ్ళ మృచంద్రునికన్నా చల్లగా కన్పించింది. వాళ్ళ నాన్నమీద మట్టుకు అంతులేని ఆగ్రహం గలిగింది. ఆ ఆగ్రహాన్ని అప్పుడు చూపితే బాగుండదని మరుసటిరోజు వెళ్ళగక్కేడు.

ఎవరో ఎడబేరగాళ్ళొస్తే, అందని బేరంచెప్పి అడలగొట్టి పంపాడు.

“ఏకాడికో ఒకకాడికి దాన్ని యిచ్చిపారెయ్యక ఇంకా అట్టేపెట్టు కోవడం యెందుకు ?” అన్నాడు భూషణం రుసరుసలాడుతూ.

“ఏకాడికో ఒకకాడికి యిచ్చడానికి అదేం ముసలదా ముతకదా? నేతది పదేళ్ళు చేస్తుంది. ఉండనీ ఏం నష్టం” అన్నాడు వరదయ్య.

“నేతది! ఇంకా పాల పళ్ళతోనే వుంది” అంటూ వెటకారం చేశాడు భూషణం.

వరదయ్య ఎన్నడూ యీ అనుభవాన్నెరుగడు. సిపాయిల తిరుగు బాటు బ్రటిషువాళ్ళకి కలిచినంత ఆందోళన కలిచింది ఆయనకు. తిరుగు బాటుకు బీజం పడిందంటే ఎవరికై నా భయమేమిరి !

ఎట్లాగయితేనేం ఆతర్వాత భూషణానికి సంబంధం ఒకటివచ్చింది. పిల్లని చూడటానికి భూషణం వెళ్తుండగా. వరదయ్య చెప్పేడు. “పిల్ల కాస్త నలుపని విన్నాను. అయినా వంశం, సాంప్రదాయం, మంచివంటున్నారు. చూచిరా ఆలోచిద్దాం” అని.

చూడటానికేముంది. వాళ్ళ నాన్న చెప్పినట్టు పిల్ల నలుపే. ఒప్పు కొనడమా, మానడమా, అన్న విషయంలో మీమాంస బయలుదేరింది. కాని కడకు వాళ్ల నాన్న చెప్పిన వంశం. సాంప్రదాయం విషయం ఆలోచించి, “ఏరా భూషణం” అని వాళ్ల నాన్న అంటే, ‘నీ యిష్టం’ అని అంగీకారం తెల్పాడు. అంగీకారం తెల్పి, ఇక తనపెళ్ళి అయినట్టే అనుకున్నాడు. అయితే ఆ సంబంధం ఎగిరిపోయింది!

దాంతర్వాత మరొకటి, మరొకటి కూడా ఎగిరిపోయాయి. ఎగిరిపోవడానికి కారణాలున్నవి. నలుపు రంగులోవున్న అమ్మాయి, మంచి వంశం, సాంప్రదాయం, పదివేల కట్నం - అన్నీ కలగాపులగంగా కలసి, ఒక్కచోట వున్న స్థలం దొరక్కపోవడమే దానికి కారణం.

పిల్ల అందంగా వున్న సంబంధాలు వచ్చాయికాని - అంత కట్టుమివ్వలే మన్నారు. సాంప్రదాయం సంగతి ఎలానన్నా సరిపెట్టుకోవచ్చు. మరీ అనాకారి పిల్లలున్న వాళ్లు కూడా అంత కట్టానికి తూగలేకపోయారు. ఈ తిరకాసుల మూలాన, భూషణం పెళ్ళి మరో రెండేళ్లు వాయిదా పడ్డది. కడకి తన పెళ్ళి వినాయకుడి పెళ్ళి ఎక్కడవుతుందోనని వాడికి భయం పట్టుకుంది. దానికితోడు వాళ్ళూ వీళ్ళూ అదే భయం పెట్టారు.

“మనూరు సాతానయ్య మావాడి పెళ్ళెక్కడ కానిస్తాడన్న సామెతగా, మీ నాన్న నీ పెళ్ళెక్కడ చేస్తాడలే” అన్నది అలివేలు ఒక రోజు గడ్డికొచ్చి. ఈ ఎగతాళికి భూషణానికి వళ్లు మండింది. ఎదుటివాళ్ళు వేలెత్తి చూపితే ఎవరికైనా మంటగానే వుంటుంది.

“మీ నాన్న నీ పెళ్ళి చేసేసరికి మా నాన్న నా పెళ్ళి చెయ్యక పోడులే అలివేలు” అన్నాడు భూషణం.

అగడమైతే అన్నాడు గానీ, తీరా అలివేలు ముఖం చూశాక ఎందుకన్నానా అని నొచ్చుకున్నాడు. ఎంతయినా ఆడపిల్ల, అందులోనూ పదేళ్ళనుంచి ప్రయత్నిస్తున్నా - పెళ్ళి కలిసిరాని కన్నెపిల్ల. పాపం భూషణం ఎదురుదెబ్బకి అలివేలు గిలగిల లాడింది. దాని కళ్ళల్లో నీళ్లు తిరగడ మొక్కచే తక్కువ.

“నా పెళ్ళికి, నీ పెళ్ళికి పొంతనేమిటి బావా. మీరు కలిగినోళ్లు, మేము పేదోళ్ళం” అన్నది అలివేలు తగ్గి.

అలివేలు బావా అని వరస కలిపేసరికి భూషణం కరగిపోయ్యేడు.

“తమాషా కన్నానులే అలివేలు - దేనికైనా కలిసిరావాలిగా” అన్నాడు.

“డబ్బాశ క్లాస్ వదలుకుంటే దానంతటదే కలిసొస్తుంది” అన్నది అలివేలు. తన పెళ్ళికి అభ్యంతరంగా వున్నది వాళ్ళ నాన్న డబ్బు రంధేనని వాడు ఇంతవరకూ వూహించలేదు. అలివేలు అంటూంటే, నిజమేనేమోనన్న ఆలోచనవచ్చింది వాడికి మొదటిసారిగా.

వాళ్ళ నాన్న చేస్తున్న పెళ్ళి ప్రయత్నాలమీద జగుప్ప పట్టుకొచ్చింది. ఆలోచిస్తూ నిలబడ్డాడు.

అలివేలు, గడ్డి గంపకు పెట్టి. పెట నెత్తికి చుట్టగా చుట్టుకొని.

“గంపెత్తు బావా నేను పోతాను అన్నది”

భూషణం ఆలోచనల్నుంచి తేరుకొని, వచ్చి. గంపె తడానికి సాయంపడేడు. అలివేలు గంప కింద తలదూర్చుబోతే. పెటచుట్ట జారికింద పడది. అలివేలు ఆమాంతంగా సిగుపడి, గంపకిందవేసి పెట సరుకుంది. ఈ దృశ్యం - భూషణంలో సంచలనం కలుగజేసింది, ఆ వక్షజాల పొంకం, ఆసిగుపడటం పెరు గాలి అన్నీ కలసి భూషణాన్ని మరోప్రపంచం పొలిమేరల్లోకి ఈడ్చుకు పోయాయి,

రాత్రి పడుకుంటే వాడికి నిద్ర పట్టలేదు. మాటి మాటికీ మరో ప్రపంచం పిలుపే వినిపిస్తోంది. ఆ పిలుపుతో కునుకురాక అల్లాడి పోయాడు.

చిత్రం, వాడికి ఇక ఈ ప్రపంచం కళ్ళకి ఆనలేదు. మరుసటిరోజు అలివేలు మళ్ళా తారసిల్లింది. మునిమాపువేళ వాడు బండి తోలుకొస్తున్నాడు అలివేలు గడ్డిగంప తెచ్చి బండో వేసింది. భూషణం బండాపి “ఎక్కు” అన్నాడు.

“ఎందుకులే నడుస్తాను” అన్నది అలివేలు.

“నా ఎడ్లకు నువ్వు బరువుకావులే ఎక్కు” అన్నాడు.

అలివేలు కాస్త తటపటాయించి బండెక్కింది. బాగాచీకటిపడింది. జన సంచారంకూడా ఆపేలేదు. పగాలు నాటుకి చుట్టి, భూషణమూ వచ్చి అలివేలుకు ఎదురుగా బండో నిలబడ్డాడు. వాడికి అలివేలుతో చాలా విషయాలు మాటాడాలని వుంది. కాని ఏం మాటాడటానికి చేతకాలేదు, అయితే వాడి నోటికిలేని ధైర్యం కాలికి వచ్చింది. ఎదురుగా జొల కానుకొని నిలబడ అలివేలు పాదంమీద భూషణం కాలు వేశాడు. అలివేలు అభ్యంతరం చెప్పలేదు. అది ఆసరాగా తీసుకొని అతని కాలి

వేళ్లు కళ్ళున్నట్టు, అలా అలా పాకి వెళ్ళి అలివేలు పక్కలమీద పిచ్చి గీతలు గీయడం మొదలు పెట్టినాడు.

పిచ్చిగీతలు పెట్టే పులకింతలకు తాళలేక, “చీ ఏంబావా నువ్వు మరీను” అని అలివేలు మందలించి దూరం జరిగింది.

నిజానికి ఆ మందలింపుతో వాడు ధైర్యంపుంజుకున్నాడు. ధైర్యం పుంజుకుని, రంగంలోకి దిగాలనుకునే సరికి ఎడు వూరిముందు కొచ్చాయి. అలివేలు బండి దిగి గంప దింపమంది, వాడు గంప దింపి గుటకలు మింగేడు.

సరే ఆ రాత్రి వాడి వూహలో మరో ప్రపంచం మళ్ళీ కనిపించి. కళ్ళకి కూరుకులేకుండా చేసింది. కూర్చోని మరో ప్రపంచం ఆక్రమించు కోవడానికి కావలసిన కార్యక్రమం నిర్ణయించుకున్నాడు.

భూషణం మరుసటిరోజు చేలగట్లన గడ్డికోసుకుంటున్న అలివేలును వెతుక్కుంటూ వెళ్ళి, “అలివేలూ, మీనాన్న నీకు పెళ్ళిచెయ్యలేడు, మా నాన్న ఇప్పుడప్పుడే నాకు పెళ్ళి చెయ్యడు, కాబట్టి మనిద్దరం పెళ్ళిచేసు కుంటే ఎలా వుంటుంది? బాగుండదా?” అన్నాడు.

అలివేలు మొదట నమ్మలేనన్నట్టు చూసింది, భూషణం ముఖం చూచాక నమ్మాలనిపించింది, దాంతో అలివేలు ముఖం, పచ్చని పైరులా కలకల లాడింది

“మీ న్నాన్న ఒప్పుకుంటాడా మరి?” అన్నది అలివేలు.

“ఒప్పుకోక ఏం చేస్తాడు. ఒప్పిస్తాను” అన్నాడు భూషణం.

వాడి మాటల్లో అలివేలుకు నూటికి నూరుపాళ్ళు నమ్మకంచిక్కింది నమ్మింది గనకనే భూషణం పిలిస్తే నిస్సంకోచంగా, వాడి వెంట జొన్న చేలోకి వెళ్ళింది.

వాళ్ళు జొన్న చే ను వదలి ఇవతలికి వచ్చేసరికి చీకటిపడింది. ప్రపంచకమూ జ్ఞాపకంవచ్చింది. “చీకటిపడింది. ఈ కాస్త గడ్డి గంపలో వేసుకొని ఎట్లా ఇంటికి వెళ్ళడం?” అన్నాడు భూషణం.

అలివేలుకు ఆ పాలెగాణ్ణి చూసే జాలివేసింది. తను కోసింది. భూషణం కోసింది, అంతా కలిపి భూషణం గంపకు పెట్టి "తీసుకుపో" అంది.

"మరి నీకో!" భూషణం ప్రశ్నించాడు.

"నాతో నీకెందుకు. నువ్వు తీసుకెళ్లు" అన్నది అలివేలు.

అలివేలు చేస్తున్న త్యాగానికి భూషణం ముగ్ధుడయ్యేడు. గంప నెత్తికెత్తుకొని ఇంటికొచ్చాడు. ఇంటి కొచ్చి, స్నానంచేసి, భోంచేసుండగా. భూషణం తల్లి మాటల ప్రస్తావనలో అన్నది "అలివేలు యివేళ గడ్డికిపోతే తేలు కుట్టించటం పాపం. వట్టిగంఠో కుంటుకుంటూ ఇంటి కొచ్చింది" అని.

భోంచేస్తున్న భూషణం ఆశ్చర్యంతో నోరు తెరిచేడు.

మరుసటి రోజు భూషణం, తండ్రి యెదుటపడి, కుండ బదలు కొట్టినట్టు "నాన్నా నేను అలివేలును చేసుకుంటాను, కట్నం మీరేమీ అడక్కండి. వాళ్లు యిచ్చినంత తీసుకోండి, ఇవ్వాలే అయినవాళ్లు నల్గురినీ పిలిచి నిశ్చయతాంబూలాలు పుచ్చుకోండి" అంటూ ఆదేశించాడు.

వరదయ్యకు అది కలో, వెష్టవ మాయో, అంతుచిక్కలేదు, ఇండియా అణ్ణుప్రయోగం జరిపినా, ప్రపంచాని కంత ఆశ్చర్యం కలగదు? ఆయన అంతటి ఆశ్చర్యంనుంచి తేరుకొని "నా ఆసిలో చిలి గవ్వ నీకు ముట్టదు. చిప్ప చేతికొస్తుంది. ఇది ఖాయం" అన్నాడు వరదయ్య.

"ఆస్తి నీ స్వార్జితంకాదు. ఆ మాట జాపక ముంచుకో" అన్నాడు భూషణం. దానిపైన మాటామాటా వచ్చింది పెద్ద అల్లరి అయ్యేదే, భూషణం తల్లి కలుగజేసుకుంది. "అడ్డాలనాడు బిడ్డలుకాని, గడ్డాలనాడు కాదు. మన మాట వింటారా చేస్తారా? వాడిష్టమే జరగనివ్వండి. మాటా మాటా అనుకుని అల్లరిపడితే, నలుగురిలో నగుబాటు" అన్నది ఆమె

ఇటా సరి చెప్పడంలో, ఆమె స్వార్థమూ కొంతవుంది. ఎన్నాళ్లు ఎదురుమాచినా, కోడలు రాకా, బండెడు సంసారం ఈదలేకా ఆవిడ అవస్థపడుతోంది.

వరదయ్యకి కడకు ఒప్పుకోక తప్పలేదు. కాని కొడుకుని నానా తిటు తిటాడు, భూషణం తిటని లెక్క చెయ్యలేదు. వాడే స్వయంగా వెళ్ళి, అయినవాళ్ళు నలుగురిని తెచ్చి, ఇంట్లో కూడేశాడు. ఆ పైన అలివేలు తండ్రిని పిల్చుకొచ్చేడు. అందరూ ఆశ్చర్యంనుండితేరుకొని, పెండ్లి పెత్తనం మొదలెత్తేరు. అన్నీ ఒక కొలిక్కి వచ్చినంతవరకు ఆగి చూచి, సంతృప్తిగా, గడ్డిగంప తీసుకొని, పొలంమీదికి బయలుదేరాడు భూషణం.

“ఏమయ్యా పెళ్ళికొడకా ! ఇంట్లో పెళ్ళి ఖాయ పెతుతూంటే, ఇక్కడికొచ్చావ్ ?” అన్నది అలివేలు పొలంమీద.

“పెళ్ళికూతురిక్కడుంటే, అక్కడేమున్నదీ?” అన్నాడు భూషణం

“ధూత్ చెడిపోయ్యావు భూషణం బావా ?” అన్నది నవ్వాపు కుంటూ అలివేలు.

భూషణం చెడిపోయ్యానూ అనలేదు, చెడిపోలేదూ అనలేదు. అలివేలును పట్టుకొని సందిట్లో అదిమి బుగ్గ కొరికేడు.